

Söýgi tolkunlary

Category: Goşgular, Kitapcy

написано kitapcy | 21 января, 2025

Söýgi tolkunlary SÖÝGI TOLKUNLARY



Ýaşadykça yşgym artýar durmuşa,
Söýgi hemem şadyýanlyk gözlegim.
Bu owadan dünýäň ~ täsin gurluşyň,
Gözelligin öz kalbymdan gözledim.
Diňe söýüp ýaşamaly jahanda,
Gijesin-gündizin, Zemin-Arşyny,

Bir synlap görüň siz, elwan baharda,
Tolkunlaň kenara urlup barşyny.

Bize şeýle joşgun gerek ömürde,
Öýke-kinelerden belentde durýan.
Hazar giňişligin özünde jemläň,
Jeyhun deýin kenaryna urulýan.

Söýgi bilen oýanallyň säherler,
Goý, öteliň söýgi bilen ak daňa.
Duýguçyl ýüregimiz bir kenar bolsa,
Söýgi tolkunlary urulsyn şoňa.

► DIÝAR

Barmyka mährem zat dogduk Diýardan,
Onuň ter hem tämiz gündizlerinden,
Asuda dem alýan gijelerinden,
Şapaga öwüsýän al günlerinden.

Ynha, höwürtgäňden uçar gidersiň,
Juwan ýürek arzuwlardan doludyr.
Ýollar bagra basar, ýöne yzyňda,
Iň gymmatly zadyň galan ýalydyr.

Ýollarda dost gerek, olam tapylar,
Ýanyň alar şat, gussaly günleriň,
Ah, sen ýöne nädip undup bilersiň,
Çagalyk dostlaryň, sähra güllerin.

Kim guwanmaz bu topragyň päkligne,
Sähralarny haly deýin düşenip,
Watanyň mukaddes, ýeke-täkligne,
Aýra düşseň şonda bolýar düşünip.

Goý, gitsem gideýin uzak bir ýere,
"Gezmegim ömürden" diýlişi ýaly.
Ýöne dolanaýyn dogduk Diýara,
Baharda çabganyň guýluşy ýaly.

Bäşim ATAYEW. Goşgular